



ສາທາລະນະລັດ ປະຊາທິປະໄຕ ປະຊາຊົນລາວ

ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ກະຊວງອຸດສາຫະກຳ ແລະ ການຄ້າ

ເລກທີ 1641 /ອຄ. ທຄວ

ນະຄອນຫຼວງວຽງຈັນ, ວັນທີ 11 ທັນຍາ 2014

ບົດແນະນຳ

ກ່ຽວກັບການສ້າງຕັ້ງສາຂາຂອງວິສາ  
ຫະກິດ (ນິຕິບຸກຄົນ) ຢູ່ ສປປ ລາວ

- ອີງໃສ່ມາດຕາ 40 ຂອງກົດໝາຍວ່າດ້ວຍວິສາຫະກິດ (ສະບັບປັບປຸງ), ເລກທີ 46/ສພຊ, ລົງວັນທີ 26  
ທັນວາ 2013;

ເພື່ອໃຫ້ການສ້າງຕັ້ງສາຂາ ຂອງວິສາຫະກິດ (ນິຕິບຸກຄົນ) ຢູ່ ສປປ ລາວ ເປັນໄປຕາມບົດບັນຍັດຂອງກົດ  
ໝາຍວ່າດ້ວຍວິສາຫະກິດ, ສະກັດກັ້ນຊ່ອງຫວ່າງ ຈາກການສວຍໃຊ້ການສ້າງຕັ້ງສາຂາ ຮູບແບບຕ່າງໆ. ກະຊວງອຸດ  
ສາຫະກຳ ແລະ ການຄ້າ ອອກບົດແນະນຳລະອຽດເພີ່ມເຕີມ ກ່ຽວກັບການສ້າງຕັ້ງ ແລະ ການເຄື່ອນໄຫວສາຂາຂອງ  
ວິສາຫະກິດ (ນິຕິບຸກຄົນ) ດັ່ງນີ້ :

ກ. ຫຼັກການທົ່ວໄປກ່ຽວກັບສາຂາຂອງວິສາຫະກິດ (ນິຕິບຸກຄົນ)

1. ສາຂາຂອງວິສາຫະກິດ (ນິຕິບຸກຄົນ) ແມ່ນສ່ວນໜຶ່ງໃນໂຄງປະກອບທຸລະກິດຂອງວິສາຫະກິດທີ່ສ້າງ  
ຕັ້ງສາຂານັ້ນໆ (ຕໍ່ໄປເອີ້ນຫຍໍ້ວ່າ : ວິສາຫະກິດແມ່) ບໍ່ມີຖານະນິຕິບຸກຄົນ ແຍກຕ່າງຫາກຈາກວິສາຫະກິດ ທີ່ສ້າງຕັ້ງ  
ສາຂາດັ່ງກ່າວ;

2. ວິສາຫະກິດແມ່ ຕ້ອງຮັບຜິດຊອບຕໍ່ທຸກການກະທຳຂອງສາຂາຂອງຕົນ ເໝືອນກັບການກະທຳຂອງຕົນ  
ເອງ ໝາຍວ່າການຮ້ອງຟ້ອງສາຂາຂອງນິຕິບຸກຄົນພາຍໃນ ຫລື ຕ່າງປະເທດ ຢູ່ ສປປ ລາວ ໃຫ້ຖືວ່າເປັນການຮ້ອງ  
ຟ້ອງນິຕິບຸກຄົນນັ້ນ ເວັ້ນເສີຍແຕ່ການກະທຳທີ່ລະບຽບ ກົດໝາຍກຳນົດເປັນຢ່າງອື່ນ ;

3. ການເຄື່ອນໄຫວຂອງສາຂາ ຕ້ອງຢູ່ໃນຂອບເຂດທີ່ວິສາຫະກິດແມ່ມອບໝາຍໃຫ້ ແລະ ການມອບ  
ໝາຍນີ້ ຕ້ອງເຮັດເປັນລາຍລັກອັກສອນ ແລະ ຕ້ອງບໍ່ເກີນຂອບເຂດສິດ ຫ້າທີ່ຂອງວິສາຫະກິດແມ່ ຫລື ຂອບເຂດ ທີ່  
ລະບຽບກົດໝາຍ ກຳນົດໄວ້ເປັນຢ່າງອື່ນ ເຊັ່ນ ທຸລະກິດ ຫລື ອາຊີບສະຫງວນ ສຳລັບພົນລະເມືອງລາວ ເປັນຕົ້ນ.

ຂ. ການສ້າງຕັ້ງສາຂາຂອງວິສາຫະກິດ (ນິຕິບຸກຄົນ) ພາຍໃນປະເທດ

1. ເງື່ອນໄຂການສ້າງຕັ້ງສາຂາຂອງວິສາຫະກິດ (ນິຕິບຸກຄົນ) ພາຍໃນປະເທດ ມີດັ່ງນີ້:

- ຕ້ອງປະຕິບັດສອດຄ່ອງ ກັບຂໍ້ກຳນົດ ຕາມທີ່ກ່າວມາໃນ ຂໍ້ ກໍ ຖັດເທິງນີ້;
- ຕ້ອງບໍ່ສ່ວຍໃຊ້ຮູບການ ການຄ້າຂາຍຕໍ່ (Reseller) ຕົວແທນຈຳໜ່າຍ (Trading Agent), ແຟນໄຈສ໌ (Franchise) ຫລື ຮູບການການຄ້າອື່ນ ເພື່ອແອບອ້າງສະເໜີສ້າງເປັນສາຂາຂອງຕົນ;
- ສຳລັບສາຂາທີ່ເຮັດທຸລະກິດ ໃນກິດຈະການທີ່ນອນໃນບັນຊີປະເພດທຸລະກິດຄວບຄຸມຫລື ກິດຈະການທີ່ລະບຽບກົດໝາຍກຳນົດໄວ້ຢ່າງອື່ນ ຕ້ອງໄດ້ຮັບຄຳເຫັນດີຈາກຂະແໜງການກ່ຽວຂ້ອງກ່ອນ;
- ຕ້ອງແມ່ນພົນລະເມືອງລາວເທົ່ານັ້ນ ທີ່ເປັນພະນັກງານຢູ່ໃນສາຂາຂອງວິສາຫະກິດ ທີ່ເຮັດທຸລະກິດສະຫງວນສຳລັບພົນລະເມືອງລາວ ;
- ສຳລັບສາຂາ ທີ່ເຮັດທຸລະກິດຫຼາຍກິດຈະການ ຊຶ່ງໃນນັ້ນມີກິດຈະການທີ່ເປັນທຸລະກິດສະຫງວນສຳລັບພົນລະເມືອງລາວ ປະກອບຢູ່ດ້ວຍນັ້ນ ພະນັກງານຂອງສາຂາທັງໝົດ ຕ້ອງແມ່ນພົນລະເມືອງລາວ. ໃນກໍລະນີມີຄວາມຈຳເປັນ ນຳໃຊ້ຄົນຕ່າງປະເທດ ເຮັດວຽກປະກອບໃນສາຂາ (ຍົກເວັ້ນເປັນຄະນະສາຂາ) ເຊັ່ນ ຜູ້ຊ່ວຍຊານ ຕ້ອງປະກອບເອກະສານເປັນລາຍລັກອັກສອນກ່ຽວກັບເປົ້າໝາຍຂອງການນຳໃຊ້ ພ້ອມຊີວະປະຫວັດຫຍໍ້ ແລະ ສຳເນົາໜັງສືຜ່ານແດນ ໃຫ້ເຈົ້າໜ້າທີ່ທະບຽນວິສາຫະກິດ ເພື່ອພິຈາລະນາ ຕາມຂັ້ນຕອນ;

ການນຳໃຊ້ພະນັກງານ ບັນຈຸໃນກົງຈັກຂອງສາຂາ ທີ່ເປັນຄົນຕ່າງປະເທດ ສຳລັບສາຂາທີ່ເຮັດທຸລະ

ກິດອື່ນ ນອກຈາກທີ່ກ່າວມາໃນຂີດຫຍໍ້ໜ້າ 4 ແລະ 5 ເທິງນີ້ ຕ້ອງປະຕິບັດຢ່າງເຂັ້ມງວດຕາມກົດໝາຍແຮງງານ.

2. ຂັ້ນຕອນ ແລະ ເອກະສານຄຳຮ້ອງສ້າງຕັ້ງສາຂາ ຂອງວິສາຫະກິດ (ນິຕິບຸກ) ຄົນພາຍໃນ

ສາຂາ ຂອງວິສາຫະກິດ (ນິຕິບຸກ) ຄົນພາຍໃນ ຈະສ້າງຕັ້ງຂຶ້ນໄດ້ ກໍຕໍ່ເມື່ອໄດ້ລະບຸກ່ຽວກັບສາຂາດັ່ງກ່າວ ໄວ້ໃນໃບທະບຽນວິສາຫະກິດວິສາຫະກິດ ຂອງວິສາຫະກິດແມ່. ເອກະສານປະກອບໃຫ້ເຈົ້າໜ້າທີ່ທະບຽນວິສາຫະກິດ ເປັນບ່ອນອີງເພື່ອພິຈາລະນາລະບຸສາຂາໄວ້ໃນໃບທະບຽນວິສາຫະກິດນັ້ນ ມີດັ່ງນີ້:

- ໃບມອບສິດ, ຄວາມຮັບຜິດຊອບ ລວມທັງທຶນ (ທຶນຄົງທີ່ ແລະ ທຶນໝູນວຽນ) ທີ່ວິສາຫະກິດແມ່ມອບໃຫ້ສາຂາ ເຊັ່ນໂດຍຜູ້ອຳນວຍການ ຫລື ຜູ້ຈັດການ ຂອງວິສາຫະກິດແມ່;
- ບັນຊີຈຳນວນພະນັກງານຂອງສາຂາ ເຊັ່ນໂດຍຜູ້ອຳນວຍການ ຫລື ຜູ້ຈັດການ ຂອງວິສາຫະກິດແມ່ ໃນນີ້ປະກອບດ້ວຍ: ຊື່ ແລະ ນາມສະກຸນ, ສັນຊາດ, ຕຳແໜ່ງ (ຖ້າເປັນຄະນະສາຂາ) ພ້ອມສຳເນົາບັດປະຈຳຕົວຂອງແຕ່ລະຄົນ, ໃນກໍລະນີຈ້າງຄົນຕ່າງປະເທດ ຕ້ອງປະຕິບັດໃຫ້ສອດຄ່ອງກັບລະບຽບກົດໝາຍທີ່ກ່ຽວຂ້ອງ;
- ໃບຍັງຍືນທີ່ຕັ້ງສຳນັກງານສາຂາ.

ກ່ອນສາຂາຈະເຄື່ອນໄຫວທຸລະກິດ ຕ້ອງແຈ້ງໃຫ້ເຈົ້າໜ້າທີ່ທະບຽນວິສາຫະກິດຢູ່ບ່ອນທີ່ກ່ຽວຂ້ອງຊາບ

ເພື່ອ: 1) ລົງທະບຽນ; 2) ອອກໃບຍັງຍືນການລົງທະບຽນສ້າງຕັ້ງສາຂາຂອງວິສາຫະກິດ; 3) ອອກໃບອະນຸຍາດຄັວດຕາປະທັບໃຫ້ສາຂາ ແລະ 4) ຄຸ້ມຄອງ.

ໃນການແຈ້ງ ເພື່ອລົງທະບຽນ ແລະ ອອກໃບຢັ້ງຢືນການລົງທະບຽນສ້າງຕັ້ງສາຂາຂອງວິສາຫະກິດ ດັ່ງກ່າວ ຕ້ອງປະກອບດ້ວຍເອກະສານ ດັ່ງນີ້:

- ສໍາເນົາໃບທະບຽນວິສາຫະກິດແມ່;
- ໃບມອບສິດ, ຄວາມຮັບຜິດຊອບ ລວມທັງທຶນ (ທຶນຄົງທີ່ ແລະ ທຶນໝູນວຽນ) ທີ່ວິສາຫະກິດແມ່ມອບໃຫ້ສາຂາ ເຊັ່ນໂດຍຜູ້ອໍານວຍການ ຫລື ຜູ້ຈັດການ ຂອງວິສາຫະກິດແມ່;
- ບັນຊີຈໍານວນພະນັກງານຂອງສາຂາ ເຊັ່ນໂດຍຜູ້ອໍານວຍການ ຫລື ຜູ້ຈັດການ ຂອງວິສາຫະກິດແມ່ ໃນນີ້ປະກອບດ້ວຍ: ຊື່ ແລະ ນາມສະກຸນ, ສັນຊາດ, ຕໍາແໜ່ງ (ຖ້າເປັນຄະນະສາຂາ) ພ້ອມສໍາເນົາບັດປະຈໍາຕົວຂອງແຕ່ລະຄົນ, ໃນກໍລະນີຈ້າງຄົນຕ່າງປະເທດ ຕ້ອງຜ່ານຂັ້ນຕອນການພິຈາລະນາຕາມລະບຽບ ກົດໝາຍໃຫ້ຖືກຕ້ອງ;
- ໃບຢັ້ງຢືນທີ່ຕັ້ງສໍານັກງານສາຂາ;
- ຮູບ 3x4 ຂອງຫົວໜ້າສາຂາ 2 ໃບ (ຮູບຖ່າຍບໍ່ເກີນ 3 ເດືອນ).

ການສ້າງຕັ້ງສາຂາໃໝ່ ນອກຈາກທີ່ບົ່ງໄວ້ໃນທະບຽນວິສາຫະກິດ ຫລື ການຍຸບເລີກ ຕ້ອງສະເໜີປຸງແປງເນື້ອໃນທະບຽນວິສາຫະກິດໃໝ່ ຕາມຂັ້ນຕອນທີ່ບົ່ງໄວ້ໃນກົດໝາຍວ່າດ້ວຍວິສາຫະກິດ ທຸກປະການ.

ການແຈ້ງລົງທະບຽນສາຂາ ຕ້ອງເສັຍຄ່າທໍານຽມ ຕາມລະບຽບການ.

໑. ການສ້າງຕັ້ງສາຂາຂອງວິສາຫະກິດ (ນິຕິບຸກຄົນ) ຕ່າງປະເທດ

1. ວິສາຫະກິດ (ນິຕິບຸກຄົນ) ຂອງຕ່າງປະເທດ ທີ່ດໍາເນີນທຸລະກິດດ້ານ : 1) ທະນາຄານ ຫລື ສະຖາບັນການເງິນ; 2) ການປະກັນໄພ ; 3) ທີ່ປຶກສາສາກົນ ແລະ ການບັນເທົາຕ່າງປະເທດ ສາມາດຍື່ນຄໍາຮ້ອງແຈ້ງຂຶ້ນ ທະບຽນວິສາຫະກິດ ສ້າງຕັ້ງສາຂາ ຢູ່ ສປປ ລາວ. ການສ້າງຕັ້ງສາຂາ ດ້ານອື່ນ ຈະປະກາດໃນລະບຽບການຕ່າງ ທາກ (ເມື່ອມີຄວາມຈໍາເປັນ) ;

2. ພາຍຫຼັງຂຶ້ນທະບຽນວິສາຫະກິດ ແລ້ວ ສາຂາຂອງວິສາຫະກິດ ((ນິຕິບຸກຄົນ) ຕ່າງປະເທດຕ້ອງຂຶ້ນເລກລະຫັດອາກອນ, ປະຕິບັດພັນທະ ແລະ ລະບຽບ ກົດໝາຍຕ່າງໆທີ່ກ່ຽວຂ້ອງຂອງ ສປປ ລາວ ເຊັ່ນດຽວກັບວິສາຫະກິດທົ່ວໄປ ຢ່າງເຂັ້ມງວດ ;

3. ການຍື່ນຄໍາຮ້ອງແຈ້ງຂຶ້ນທະບຽນວິສາຫະກິດ ເພື່ອສ້າງຕັ້ງສາຂາຂອງວິສາຫະກິດ (ນິຕິບຸກຄົນ) ຕ່າງປະເທດ ຕ້ອງປະກອບດ້ວຍ :

- ຄໍາຮ້ອງແຈ້ງຂຶ້ນທະບຽນວິສາຫະກິດ ສ້າງຕັ້ງສາຂາ ຂອງວິສາຫະກິດ (ນິຕິບຸກຄົນ) ຕ່າງປະເທດ (ຕາມແບບຟອມຄັດຕິດມາພ້ອມນີ້) ;
- ສໍາເນົາໃບທະບຽນວິສາຫະກິດ - ສະບັບເປັນພາສາລາວ;
- ສໍາເນົາກົດລະບຽບຂອງວິສາຫະກິດແມ່ - ສະບັບເປັນພາສາລາວ ;
- ໃບມອບສິດ ແລະ ຄວາມຮັບຜິດຊອບຂອງວິສາຫະກິດແມ່ ໃຫ້ສາຂາ - ສະບັບເປັນພາສາລາວ;

- ໃບຢັ້ງຢືນທີ່ຕັ້ງສໍານັກງານສາຂາ;
- ຮູບຫົວໜ້າສາຂາ (3X4) ຈໍານວນ 3 ໃບ (ຮູບຖ່າຍບໍ່ເກີນ 3 ເດືອນ) ;
- ເອກະສານອື່ນໆ ຕາມທີ່ຂະແໜງການກ່ຽວຂ້ອງກໍານົດ (ຖ້າມີ).

ງ. ການຈັດຕັ້ງປະຕິບັດບົດແນະນໍາ

1. ໃຫ້ກົມທະບຽນ ແລະ ຄຸ້ມຄອງວິສາຫະກິດ ປະສານກັບພາກສ່ວນທີ່ກ່ຽວຂ້ອງຢ່າງໃກ້ຊິດ ພ້ອມທັງຊີ້ນໍາພະແນກອຸດສາຫະກໍາ ແລະ ການຄ້າຂັ້ນແຂວງ ແລະ ຫ້ອງການອຸດສາຫະກໍາ ແລະ ການຄ້າຂັ້ນເມືອງ ເພື່ອພ້ອມກັນຈັດຕັ້ງປະຕິບັດ ໃຫ້ຖືກຕ້ອງຕາມລະບຽບການ ແລະ ມີປະສິດທິຜົນ;

2. ໃຫ້ບັນດາພະແນກອຸດສາຫະກໍາ ແລະ ການຄ້າຂັ້ນແຂວງ ກວດສອບຄືນ ບັນດາສາຂາ ທີ່ສ້າງຕັ້ງໃນໄລຍະທີ່ຜ່ານມາ ເພື່ອແນະນໍາສາຂາປະຕິບັດໃຫ້ຖືກຕ້ອງ ແລະ ເຂັ້ມງວດ ຕາມບົດແນະນໍາສະບັບນີ້ ກໍລະນີບໍ່ປະຕິບັດຕາມ ຫລື ມີການລະເມີດ ໃຫ້ສົ່ງໂຈະການເຄື່ອນໄຫວ ຕາມຂັ້ນຕອນຂອງກົດໝາຍ ໂດຍສະເພາະແມ່ນການແອບອ້າງຕ່າງໆ ເພື່ອສວຍໃຊ້ສາຂາ ໃຫ້ຄົນຕ່າງປະເທດເຮັດທຸລະກິດທີ່ກົດໝາຍສະຫງວນສິດສະເພາະ ຫລື ໃຫ້ເຮັດທຸລະກິດໃນບັນຊີຄວບຄຸມ ໂດຍບໍ່ຜ່ານຂັ້ນຕອນການພິຈາລະນາຂອງຂະແໜງການທີ່ກ່ຽວຂ້ອງ ເປັນຕົ້ນ;

3. ໃນເວລາຈັດຕັ້ງປະຕິບັດຫາກພົບບັນຫາ ໃຫ້ລາຍງານຂໍ້ທົດຊີ້ນໍາຢ່າງເປັນປະຈໍາຈາກຂັ້ນເທິງ;

4. ບົດແນະນໍາສະບັບນີ້ປຸງແທນ ສະບັບເລກທີ 1619/ອຄ.ທຄວ, ລົງວັນທີ 28 ສິງຫາ 2013.9.

ລັດຖະມົນຕີອາການກະຊວງອຸດສາຫະກໍາ ແລະ ການຄ້າ



*(Handwritten signature)*

ສຽວສະຫວາດ ສະແຫວງສິກສາ

ຄັດຕິດມາພ້ອມນີ້ :

- ແບບຟອມໃບສະເໜີແຈ້ງລົງທະບຽນສ້າງຕັ້ງສາຂາ;
- ແບບຟອມໃບຢັ້ງຢືນການລົງທະບຽນສ້າງຕັ້ງສາຂາ;
- ແບບຟອມຄໍາສ້ອງແຈ້ງຂັ້ນທະບຽນວິສາຫະກິດຂອງວິສາຫະກິດ (ນິຕິບຸກຄົນຕ່າງປະເທດ).